

## فتح ونصرت کا نقطہ آغاز صلح حدیبیہ

﴿إِنَّا فَتَحْنَا لَكَ فُتُحًا مُّبِينًا﴾

سورۃ الفتح کے آخری رکوع کی روشنی میں

نحمدہ ونصلی علی رسولہ الکریم ..... اماماً بعد:

فَانْجُونَدَ بِاللَّهِ مِنَ الشَّيْطَنِ الرَّجِيمِ . بِسْمِ اللَّهِ الرَّحْمَنِ الرَّحِيمِ  
 ﴿لَقَدْ صَدَقَ اللَّهُ رَسُولُهُ الرُّءْيَا بِالْحَقِّ لَتَدْخُلُنَّ الْمَسْجِدَ الْحَرَامَ إِنْ شَاءَ اللَّهُ أَمِينٌ مُحَلِّقِينَ رُءْيَا وَسَكُونٌ وَمُقْصِرِينَ لَا تَخَافُونَ طَفْلَيْمَ مَا لَمْ تَعْلَمُوا فَجَعَلَ مِنْ دُوْنِ ذَلِكَ فُتُحًا قَرِيبًا هُوَ الَّذِي أَرْسَلَ رَسُولَهُ  
 بِالْهُدَى وَدِينِ الْحَقِّ لِيُظَهِّرَ عَلَى الدِّينِ كُلِّهِ طَوْكَفِي بِاللَّهِ شَهِيدًا طَ  
 مُحَمَّدٌ رَسُولُ اللَّهِ طَ وَالَّذِينَ مَعَهُ أَشْدَأُ عَلَى الْكُفَّارِ رُحْمَاءَ بَيْتَهُمْ  
 تَرَهُمْ رُكْعًا سَجَدًا طَ يَسْتَغْوِنُ فَضْلًا مِنَ اللَّهِ وَرَضُوا إِنَّا سِيمَاهُمْ فِي  
 وَجْهِهِمْ مِنْ أَثْرِ السُّجُودِ طَ ذَلِكَ مَثَلُهُمْ فِي التَّورَةِ طَ وَمَثَلُهُمْ فِي  
 الْأَنْجِيلِ طَ كَرَزَعَ أَخْرَجَ شَطَأَهُ فَازْرَهُ فَاسْتَعْلَطَ فَاسْتَوَى عَلَى سُوقِهِ  
 يُعْجِبُ الرَّزَاعَ لِيغِيظَ بِهِمُ الْكُفَّارُ طَ وَغَدَ اللَّهُ الَّذِينَ آمَنُوا وَعَمِلُوا  
 الصَّلِحَاتِ مِنْهُمْ مَغْفِرَةً وَأَجْرًا عَظِيمًا طَ ..... صَدَقَ اللَّهُ الْعَظِيمُ

یہ سورۃ الفتح کے آخری رکوع کی آیات ہیں۔ سورۃ الفتح کے بارے میں یہ بات عرض کی جا چکی ہے کہ وہ تقریباً کل کی کل صلح حدیبیہ کے گرد گھومتی ہے۔ سیرت مطہرہ میں یہ ایک اتنا اہم واقعہ تھا کہ اس پر ایک پوری سورۃ مبارکہ نازل ہوئی جس کا آغاز ان الفاظ مبارکہ سے ہوا: ﴿إِنَّا فَتَحْنَا لَكَ فُتُحًا مُّبِينًا﴾ (اے نبی ﷺ!) ہم

نے آپ کو ایک کھلی فتح عطا فرمائی۔“

عام طور پر سطح میں لوگوں کے لئے فتح ملکہ کا واقعہ زیادہ اہم ہے، لیکن قرآن مجید پر اگر غور کیا جائے، حالات کے اصل رخ کو سمجھا جائے اور حالات کی رفتار کی بخش پر اگر ہاتھ ہو تو واقعیتیہ بات سامنے آتی ہے کہ فتح عظیم اور فتح مبین دراصل صلح حدیبیہ ہی تھی کہ جس کے بعد حالات اس تیزی سے مسلمانوں کے حق میں تبدیل ہوئے کہ یہ صلح درحقیقت فتح ملکہ کی تمہید ثابت ہوئی، جس کے نتیجے میں سر زمین عرب پر اسلام کا بول بالا ہو گیا۔

غزوہ احزاب ۵۵ میں واقع ہوا۔ یہ درحقیقت مشرکین عرب کی جانب سے نبی اکرم ﷺ کا راستہ روکنے کی ایک متحده کوشش تھی۔ اس کے لئے اتنی بھرپور تیاری ہوئی تھی، اتنا اہتمام ہوا تھا، اتنے مختلف گروہ اور اتنی مختلف قویں اس میں جمع ہوئی تھیں کہ اس کا دوبارہ پھر اسی اہتمام کے ساتھ اعادہ تقریباً ناممکن تھا۔ نبی اکرم ﷺ کا دست مبارک حالات کی بخش پر تھا۔ آپ نے صورت حال کا صحیح صحیح اندازہ کر لیا تھا۔ چنانچہ جب اللہ تعالیٰ نے تائید نہیں اور مجرمانہ امداد کے ذریعے اس غزوہ میں فتح عطا فرمادی اور دشمنوں کے شکروں کو بے نیل و مرام واپس لوٹا تو حضور ﷺ نے یہ خبر دے دی کہ ((لَئِنْ يَغْزُوْكُمْ فَرِيْشَ بَعْدَ غَامِّكُمْ هَذَا)) اے مسلمانو! اب قریش دوبارہ تم پر حملہ آور نہیں ہوں گے۔ گویا آپ نے مسلمانوں کو صاف الفاظ میں فرمادیا کہ کفار کی قوت اب ٹوٹ چکی ہے، ان کی ہمت جواب دے چکی ہے، یہ آخری بار تھی کہ انہوں نے اپنی ہمت کو مجتمع کر کے اتنا بھرپور حملہ کیا تھا۔ ساتھ ہی آپ نے یہ نوید بھی سنائی: ((وَلَكِنْكُمْ تَغْزُوْنَهُمْ)) کہ اب صورت حال تبدیل ہو چکی ہے (Tables have been turned)، اب تم اقدام کرو گے، آئندہ آغاز تمہاری جانب سے ہوگا۔ اس سے صاف اندازہ ہو جاتا ہے کہ حالات کی رفتار پر نبی اکرم ﷺ کی پوری نگاہ تھی، پوری صورت حال آپ کے سامنے عیاں تھی۔ چنانچہ اگلے ہی سال نبی اکرم ﷺ نے عمرے کے ارادے سے ملکے کا سفر اختیار فرمایا۔

## مسلمانوں کا سفر عمرہ۔ مشرکین ملکہ کی طرف سے مراجحت

چشم تصور سے دیکھئے، مسلمان احرام باندھے ہوئے ہیں، ہتھیار اگرچہ ساتھ لئے ہیں لیکن نمایاں نہیں ہیں، تلواریں نیاموں کے اندر ہیں، ہدی کے جانور ساتھ ہیں۔ نبی اکرم ﷺ کے ساتھ چودہ صحابہ کرام رضی اللہ عنہم مسافر ہیں، ملکے کی طرف منزل ہے۔ منزل سفر طے ہو رہا ہے۔ ادھر ملکے میں خبر پہنچی تو کہرام بھی گیا۔ مسلمانوں کو عمرے کے لئے آنے کی جرأت کیسے ہوئی؟ یہ چودہ سو مسلمان کس ارادے سے آ رہے ہیں؟ یہ سب کیا ہو رہا ہے؟ اہل ملکہ کے لئے ایک عجیب اور پیچیدہ صورت حال پیدا ہو گئی۔ مسلمانوں کو ملکہ میں داخل کی اگر اجازت دیتے ہیں تو یہ گویا نیکست تسلیم کرنے کے متراوف ہے۔ انہیں اگر روکنے کی کوشش کرتے ہیں تو اپنی حالت بھی نگاہوں کے سامنے ہے کہ اب اتنے طاقتور نہیں رہے کہ محمد ﷺ اور ان کے ساتھیوں کو روک سکیں۔ لیکن بہر حال جو بھی قوت تھی اسی پر انحصار کرتے ہوئے اپنی ہمت کو مجتمع کر کے انہوں نے یہ طے کیا کہ جس طرح بھی ہواں وقت تو ہم محمد ﷺ کو ملکے میں داخل نہیں ہونے دیں گے۔

حضور ﷺ حدیبیہ کے مقام پر پہنچ کر پڑا وڈاں دیتے ہیں۔ سلسلہ جنبانی کا آغاز ہوتا ہے۔ سفارتیں آنی شروع ہوئیں، ادھر ملکہ سے کچھ لوگ آئے، انہوں نے کوشش کی کہ مسلمانوں کو مرعوب کریں، لیکن واقعہ یہ ہے کہ خود مرعوب ہو کر واپس لوئے۔ سہیل بن عمرو، قریش ملکہ کا ایک بہت بڑا خطیب جا کر لوگوں کو خبر دیتا ہے کہ لوگوں میں نے بڑے بڑے شہنشاہوں کے دربار دیکھے ہیں، لیکن جس طرح محمد ﷺ پر ایمان لانے والے ان پر پرانہ وار پنچاہوں نے کو تیار ہیں وہ عزت و احترام اور وہ محبت میں نے کبھی کسی انسان کی انسانوں کے دلوں میں نہیں دیکھی۔ لیکن بہر حال کفار ملکہ اس طرح فوری طور پر اپنی آن سے دستبردار ہونے کو تیار نہیں تھے۔ مسلمانوں کے یکپ سے حضرت عثمان رضی اللہ عنہ کو سفیر کی حیثیت سے بھیجا جاتا ہے۔ ان کی وانپی

میں تا خیر ہو جاتی ہے۔ خبر اڑتی ہے کہ شاید وہ شہید کر دیئے گئے ہیں۔ اس پر حضور ﷺ  
بیعت لیتے ہیں جسے سیرت کی کتابوں میں بیعتِ رضوان کے نام سے یاد کیا جاتا ہے۔  
چودہ سو صحابہؓ نبی اکرم ﷺ کے ہاتھ پر بیعت کرتے ہیں اور خونِ عثمانؓ کا قصاص لینے کا  
عزم کرتے ہیں۔ اس واقعے کا ذکر اسی سورۃ مبارکہ میں موجود ہے:

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يَبِعُونَكَ تَحْتَ الشَّجَرَةِ﴾

(آیت ۱۸)

”اللہ تعالیٰ راضی ہو گیا ان اہل ایمان سے جہنوں نے (اے نبی ﷺ) آپ  
کے ہاتھ پر بیعت کی درخت کے نیچے۔“

اور

﴿إِنَّ الَّذِينَ يَبِعُونَكَ إِنَّمَا يَبِعُونَ اللَّهَ طَهِ﴾ (آیت ۱۰)

”(اے نبی ﷺ) جن لوگوں نے آپ سے بیعت کی ہے انہوں نے  
درحقیقت اللہ سے بیعت کی ہے، ان کے ہاتھوں کے اوپر اللہ کا ہاتھ ہے۔“  
بعد میں معلوم ہوا کہ یہ خبر بے بنیاد تھی۔

### صلح کی یکطرنی شرائط۔ مسلمانوں کی یہجانی کیفیت

بہر حال اس دو طرفہ گفت و شنید کا نتیجہ یہ لکھتا ہے کہ ایک مصالحت ہو جاتی ہے۔  
وہ مصالحت کہ جو بظاہر نبی اکرم ﷺ کی طرف سے کسی قدر دب کر ہو رہی ہے، بظاہر کفر  
کو اس میں ایک غالب حیثیت حاصل ہے۔ مٹ ہو رہا ہے کہ آپ اس سال عمرہ نہیں  
کریں گے، اسی طرح واپس چلے جائیں گے، ہاں اگلے سال عمرہ ادا کرنے کے لئے آ  
سکتے ہیں۔ آئندہ دس سال کے لئے جنگ بندی کا معاهدہ (No War Pact) ہو رہا  
ہے۔ اس میں کفار کی طرف سے یہ شرط بھی رکھی جاتی ہے کہ اگر کوئی مسلمان ملتے سے  
بھاگ کر مدعی نہیں پہنچا تو آپ کو واپس کرنا ہو گا اور اگر مدعی سے کوئی مسلمان مرتد ہو کر  
ملتے میں آ جاتا ہے تو ہم اس کو واپس کرنے کے پابند نہیں ہوں گے۔ آنحضرت ﷺ اس  
شرط کو بھی تسلیم فرمائیتے ہیں۔ یہ ساری شرطیں منہ سے بول رہی ہیں کہ نبی اکرم ﷺ

کی طرف سے کچھ دب کر صلح کی جا رہی ہے۔ صحابہ کرام میں اضطراب و بے چینی ہے۔ وہ بے چینی خاص طور پر حضرت عمر رضی اللہ عنہ کی شخصیت میں نمایاں ہو جاتی ہے۔ پریشان ہیں کہ یہ کیا ہورہا ہے، کیوں ہورہا ہے۔ حضرت ابو بکرؓ سے کہتے ہیں کہ کیا ہم حق پر نہیں ہیں؟ اگر حق پر ہیں تو پھر ہم دب کر صلح کیوں کر رہے ہیں؟ یہی سوال وہ کسی قدر نامناسب لجھے میں خود نبی اکرم ﷺ سے بھی کرتے ہیں جس میں شدتِ جذبات کا رنگ غالب تھا، جس پر کہ پھر ساری عمر وہ کف تاسف ملتے رہے اور افسوس کرتے رہے۔ لیکن ظاہر بات ہے کہ یہ اندازِ حقیقتِ حیمت و غیرتِ ایمانی کا مظہر تھا۔

وہی حیمت و غیرتِ ایمانی ایک اور انداز میں حضرت علی رضی اللہ عنہ کی طرف سے بھی اُس موقع پر ظاہر ہوئی جب معاهدہ لکھا جا رہا تھا۔ حضور ﷺ (dictate) کروا رہے ہیں اور حضرت علیؓ لکھ رہے ہیں: ”بِسْمِ اللَّهِ الرَّحْمَنِ الرَّحِيمِ“، قریش کا نمائندہ اعتراض کرتا ہے کہ نہیں، جو پرانا انداز تھا اسی کو اختیار کیا جائے ”بِسْمِ اللَّهِ الرَّحْمَنِ الرَّحِيمِ“ کی بجائے ”بِاسْمِكَ اللَّهُمَّ“ کے الفاظ لکھے جائیں جو ہماری پرانی روایت کے مطابق ہیں۔ حضور ﷺ نے فرمایا تھیک ہے۔ آگے لکھا جاتا ہے: ”یہ ہے وہ معاهدہ جو محمد رسول اللہ اور قریش کے مابین ہوا“۔ اس پر نکتہ اعتراض بلند کیا جاتا ہے کہ ہم آپ کو اللہ کا رسول نہیں مانتے، اگر رسول مان لیں تو سارا جھگڑا ختم ہو جائے، لہذا یوں لکھا جائے کہ ”یہ محمد بن عبد اللہ اور قریش کے مابین معاهدہ ہے“۔ حضور ﷺ مسکراتے ہوئے حضرت علیؓ سے فرماتے ہیں کہ رسول اللہ کے الفاظ مٹادو۔ حضرت علیؓ عرض کرتے ہیں کہ حضور! میرے اندر اس کی تاب نہیں ہے۔ گویا کہ یہاں ظاہر حکم عدوی ہو رہی ہے لیکن یہ بھی درحقیقت غیرت و حیمتِ ایمانی کا اظہار تھا۔ حضور ﷺ فرماتے ہیں کہ مجھے دکھاؤ وہ الفاظ کہاں ہیں اور پھر اپنے دست مبارک سے ”رسول اللہ“ کے الفاظ مٹادیتے ہیں۔

اس پورے پس منظر میں جو بات دراصل صحیح نہیں کی ہے وہ یہ ہے کہ ظاہر دب کر جو صلح کی جا رہی تھی وہ کچھ بھی عرصے کے بعد ایک کتنی بڑی فتح مسلمانوں کے حق میں

ثابت ہوئی۔ اس سے اندازہ ہوتا ہے کہ حالات کا رخ کس درجے میں رسول اللہ ﷺ پر روشن تھا۔ اس صلح کو بلاشبہ آپؐ کے تدبیر کا شاہکار قرار دیا جاسکتا ہے۔

تمام مسلمانوں کی ذہنی و جذباتی کیفیت اُس وقت کم و میش وہی تھی جس کی کسی قدر عکاسی حضرت عمرؓ اور حضرت علیؓ کے طرزِ عمل سے ظاہر ہوتی ہے۔ یہ دیکھ کر کہ کفارِ ملکہ کی ہر شرط حضور ﷺ کے بول کئے جا رہے ہیں، ان پر شدید اضطرابی کیفیت طاری تھی۔

اس سلسلے کا یہ واقعہ بھی بڑا عجیب ہے کہ جب صلح کی بات مکمل ہو گئی تو حضور ﷺ نے مسلمانوں سے کہا کہ اب احرام کھول دو اور قربانی یہیں دے دو، لیکن کوئی شخص اپنی جگہ سے نہیں ہلا۔ آپؐ نے دوبارہ یہی بات ارشاد فرمائی، لیکن اب بھی کوئی نہیں اٹھ رہا۔ یہاں تک کہ تیری مرتبہ فرمانے پر بھی کسی کو جنبش نہیں ہوئی۔ اس پر حضور ﷺ کچھ ملول ہو کر اپنے خیے میں تشریف لے جاتے ہیں اور اپنی زوجہ محترمہ اُم المؤمنین حضرت اُم سلمہ رضی اللہ تعالیٰ عنہا سے کسی قدر شکوئے کے انداز میں کہتے ہیں کہ میں نے تمی مرتبہ مسلمانوں سے احرام کھونے کو کہا لیکن کوئی ایک شخص بھی نہیں اٹھا۔ حضرت اُم سلمہ مسلمانوں کی جذباتی حالت کے پیش نظر مشورہ دیتی ہیں کہ حضور! آپؐ کسی سے کچھ نہ کہئے، بلکہ اتنا کہجتے کہ خود اپنا احرام کھول دیجئے اور قربانی دے دیجئے، آپؐ سے آپؐ معاملہ ٹھیک ہو جائے گا۔ اور بعینہ یہی ہوا۔ جیسے ہی حضور ﷺ نے اپنا احرام کھولا اور قربانی دی، یوں محسوس ہوا کہ بندھل گئے اور سب صحابہؓ نے آپؐ کی پیروی کی۔

### صلح کے اثرات۔ مسلمانوں کے حق میں

یہ صلح اس اعتبار سے بڑی اہم ہے کہ اس کے بعد نبی اکرم ﷺ کو دو سال کا عرصہ ایسا ملا جس میں آپؐ نے کئی محاذوں پر اپنے کام کو وسعت دی۔ جگہ وجدال کا خاتمه ہو گیا۔ قریش کے ہاتھ گویا کہ بندھ گئے اور محمد ﷺ کے ہاتھ کھل گئے۔ دعوت و تبلیغ کا عمل پوری شدت کے ساتھ جاری ہو گیا۔ وہ اصحاب صفةِ حنفی کی تربیت مسجد نبوی میں ہو رہی تھی اب ان کے وفود تکمیل دیئے جا رہے ہیں، جزیرہ نماۓ عرب کے طول و عرض میں تبلیغی سرگرمی اپنے پورے نقطہ عروج کو پہنچ گئی ہے۔ یہی وہ دور ہے کہ جس

میں نبی اکرم ﷺ نے یہود کی قوت پر آخري اور بھرپور وار کیا۔ اس وقت تک یہود کے تینوں قبلیے مدینہ منورہ سے نکل چکے تھے۔ بنو قیقانع کو غزہ بدر کے فوراً بعد ۲ھ میں اور بنو نصیر کو ۳ھ میں دلس نکالا دیا گیا تھا، جبکہ بنو قریظہ کو ان کی عہد شکنی کی پاداش میں سخت ترین سزا دی گئی تھی۔ ان کے جنگ کے قابل تمام مر قتل کے گئے تھے اور ان کا مال و اساب مسلمانوں نے اپنی ملکیت میں لے لیا تھا۔ بہر حال یہود کی ساری بچی بچی قوت اب خیر میں مجمع ہو چکی تھی اور یہ اب یہود کے جلاوطن قبائل کا سب سے بڑا مرکز تھا۔ نبی اکرم ﷺ نے ۷ھ میں اس پر حملہ کیا اور اللہ نے مسلمانوں کو فتح عطا فرمائی۔

### دعوت کے بین الاقوامی مرحلے کا آغاز

اسی دو سال کے عرصے میں نبی اکرم ﷺ نے پہلی بار اپنی دعوت کو آس پاس کے علاقوں میں وسعت دینے کے لئے قدم اٹھایا۔ یہ معاملہ سیرت میں ایک اہم موز کی حیثیت رکھتا ہے۔ جیسا کہ اس سے قبل سورۃ الجمۃ کے درس کے ضمن میں عرض کیا جا چکا ہے کہ حضور ﷺ کی بعثت صرف عرب کے لئے نہ تھی بلکہ آپ پوری نوع انسانی کی جانب رسول بنا کر بھیجے گئے تھے۔ لیکن دیکھئے کہ دعوت میں جو ترتیج نبی اکرم ﷺ نے ملحوظ رکھی وہ کس قدر منطقی اور معقول ہے۔ تیرہ برس تک نبی اکرم ﷺ نے اپنی دعوت و تبلیغ کو صرف ملکے تک محدود رکھا۔ صرف ایک سفر کا ذکر ملتا ہے، یعنی طائف کا سفر۔ اور انہی دنوں میں ایک اور سفر بھی آپ نے کیا اور وہاں سے بھی آپ کو بظاہر ناکام ہی لوٹا پڑا۔ تیرہ برس کے عرصے میں اہل مکہ نے جب اپنے طرزِ عمل سے ثابت کر دیا کہ اس دعوت کے لئے اب یہاں مزید کوئی امکانات نہیں ہیں تو آپ مدنے تشریف لائے۔ ہجرت مدینہ کے بعد بھی مسلسل سات برس تک آپ نے اپنی تمام مسائی کو اندر وون ملک عرب مرکوز رکھا۔ حالانکہ آپ عرب اور عجم دونوں کی طرف مبuous ہوئے تھے آپ کی بعثت پوری نوع انسانی کے لئے تھی۔ چنانچہ نظری طور پر اس کا امکان تھا کہ جب آپ نے ملے میں اپنی دعوت کا آغاز کیا اسی وقت آپ قصر

روم کو، کسری فارس کو، موقوس شاہ مصر کو اور نجاشی شاہ جبش کو بھی خطوط لکھ دیتے اور ان کی طرف اپنی روانہ کر دیتے۔ لیکن نہیں، یہ بات ایک تدریج ہی کے ساتھ ہو سکتی تھی اور اس تدریج ہی میں معنویت پہنچا تھی۔ چنانچہ ۷۴ھ میں جب کہ اندر وون ملک عرب نبی اکرم ﷺ کی قوت کو تسلیم کیا جا چکا تب آپ نے بیرون ملک عرب اپنے خطوط اور اپنی بھیج کر اپنی دعوت کے میں الاقوامی مرحلے کا آغاز فرمایا۔ صلح حدیبیہ درحقیقت اس بات کی علامت (symbol) تھی کہ قریش نے نبی اکرم ﷺ اور مسلمانوں کی اس حیثیت کو تسلیم کر لیا کہ اب آپ بھی ملک عرب کی ایک اہم طاقت ہیں۔ جب اس حد تک جزیرہ نماۓ عرب کے اندر ایک فیصلہ کن حیثیت حاصل ہو گئی تب آپ نے اپنی دعوت و تبلیغ کا دائرہ وسیع کیا۔ یہی زمانہ ہے جب کہ آپ نے دعویٰ خطوط بھیجے۔ یہی وہ وقت ہے جب آپ کے اپنی آپ کے نامہ ہائے مبارک لے کر ہر قل روم کے دربار میں بھی گئے اور شاہ ایران اور موقوس مصر کے دربار میں بھی پہنچے۔ اسی طرح اطراف و جواب کے حصے بھی حکمران تھے ان کی طرف آپ نے دعویٰ خطوط بھیجے۔ یوں سمجھئے کہ صلح حدیبیہ کے بعد نبی اکرم ﷺ کی جدوجہد کے دورخ ہو گئے۔ ایک جانب ابھی اندر وون ملک یعنی جزیرہ نماۓ عرب کے اندر اس انقلاب کی تکمیل کے لئے جدوجہد جاری ہے تو دوسری جانب بیرون عرب میں الاقوامی سطح پر پیغامِ محمدی دعوت و تبلیغ اسلام کا آغاز ہو رہا ہے۔

اس سے قبل کہ ہم نبی اکرم ﷺ کی حیاتِ طیبہ کے ان آخری سالوں کے دوران آپ کی جدوجہد کے ان دونوں رخوں کو سمجھئے کی کوشش کریں، آئیے کہ پہلے ایک نگاہ ان آیاتِ مبارکہ کے ترجمے پر ڈال لیں جن سے اس گفتگو کا آغاز ہوا تھا، یعنی سورۃ الفتح کے آخری رکوع کی آیات۔

### آیاتِ مبارکہ کے ترجمے پر ایک نظر

﴿لَقَدْ صَدَقَ اللَّهُ رَسُولُهُ الرُّءْيَا بِالْحَقِّ﴾ "بلاشبہ اللہ تعالیٰ نے اپنے رسول کا

خواب سچا کر دکھایا۔“ حضور نے عمرے کی غرض سے جس سفر کا ارادہ فرمایا تھا اس سے پہلے آپ نے ایک خواب دیکھا تھا کہ آپ عمرہ ادا فرمائے ہیں۔ نبی کا خواب ایک نوع کی وحی ہوتا ہے چنانچہ آپ نے اسی کی بنیاد پر سفر اختیار فرمایا۔ جب صلح صدیبیہ کے بعد یہ طے ہو گیا کہ عمرہ اس سال نہ ہو سکے گا تو بعض حضرات نے یہ خیال کیا کہ اس کے معنی تو یہ ہوئے کہ وہ خواب جھوٹا ہو گیا! نَعُوذُ بِاللّٰهِ مِنْ ذٰلِكَ! حضور ﷺ نے یہ وضاحت فرمائی کہ اس مغایلے کو ذور کیا کہ میں نے یہ نہیں کہا تھا کہ یہ خواب اسی سال ضرور پورا ہو گا، ہم عمرہ ان شاء اللہ ضرور کریں گے یہ خواب نلط نہیں ہے۔ کم از کم اس سفر کا یہ فائدہ تو ہوا کہ مشرکین ملکہ نے مسلمانوں کی حیثیت کو تسلیم کر لیا اور آئندہ سال کے لئے طے ہو گیا کہ مسلمان عمرہ ادا کریں گے اور مشرکین ان کی راہ میں حائل نہیں ہوں گے۔ چنانچہ اگلے سال کے ذوالقعدہ میں وہ عمرہ ہو جسے عمرہ قضاۓ کہتے ہیں۔ تو یہاں دراصل اسی بات کی طرف اشارہ کیا جا رہا ہے کہ اللہ نے اپنے رسول کا خواب سچا کر دکھایا۔

**لَتَذَلَّلُنَّ الْمَسْجِدَ الْعَرَامَ إِنْ شَاءَ اللَّهُ أَمْنِينَ مَحْلَقِينَ زَوَّافَ سَكُّمْ وَمُقَصِّرِينَ لَا تَخَافُونَ طَفَّلَمَ مَا لَمْ تَعْلَمُوا فَجَعَلَ مِنْ ذُؤْنِ ذَلِكَ فَتَخَافِرِيَّا**

”تم یقیناً داخل ہو گے مسجد حرام میں، ان شاء اللہ پورے امن کی حالت میں اپنے سروں کو موڑتے ہوئے بھی اور بال ترشائے ہوئے بھی، اس حالت میں کہ تمہیں کسی کا خوف نہ ہو گا۔ تو اللہ جانتا ہے جو کچھ کہ تم نہیں جانتے، پس اللہ تعالیٰ نے اس سے پہلے ایک قریبی فتح کا سامان کر دیا۔“

یعنی یہ کہ یہ صلح اب تمہارے لئے کامیابیوں کے نئے نئے دروازے کھولنے کا باعث ہے۔ گی۔ تم بہت جلد اپنی آنکھوں سے دیکھ لو گے کہ صلح کے جس معاملہ کے لئے بھی اپنی فتح سمجھ رہے تھے وہ ان کی شکست تھی۔ چنانچہ وہ عمومی تاثر کہ محمد رسول اللہ ﷺ نے دب کر صلح کی ہے، غلط ثابت ہوا اور یہ صلح مسلمانوں کے حق میں ایک فتح عظیم ثابت ہوئی۔ اس کے بعد یہاں سورۃ الفتح کے آخری روکوں میں بھی وہی آئیہ مبارکہ وارد ہوئی۔

ہے جو آنحضرت ﷺ کے مقصید بعثت کے ضمن میں قرآن حکیم کی اہم ترین آیت ہے۔ ( واضح رہے کہ یہ آیت اس سے قبل سورۃ الصف کے درس کے ضمن میں ہمارے مطالعے سے گزر چکی ہے) اس آیت کو اگر پورے قرآن مجید کا عمود قرار دیا جائے تو غلط نہ ہوگا۔ فرمایا: ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الَّذِينَ كُلُّهُمْ﴾ : ”وہی ہے (اللہ) جس نے اپنے رسول (محمد ﷺ) کو مبعوث فرمایا الہدی (قرآن حکیم) اور دین حق دے کر تاکہ غالب کر دے اسے پورے کے پورے دین (یعنی نظامِ زندگی) پر۔۔۔ ﴿وَكَفَىٰ بِاللَّهِ شَهِيدًا﴾ ”اور کافی ہے اللہ گواہی دینے والا۔“ اللہ کا یہ فیصلہ ہے کہ یہ ہو کر رہے گا، اور یہ دعوت درحقیقت اپنی اس منزل سے قریب ہو جا ہتی ہے، کامیابی اس کے قدم چو ما جا ہتی ہے۔

اگلی آیت میں فرمایا: ﴿فَمُحَمَّدٌ رَسُولُ اللَّهِ﴾ ”محمد (ﷺ) اللہ کے رسول ہیں۔“ ﴿وَالَّذِينَ مَعَهُ﴾ ”اور وہ لوگ کہ جو ان کے ساتھ ہیں۔“ یعنی آپ پر ایمان لانے والے آپ کے صحابہ، آپ کے جانشیز آپ کے دست و بازو، آپ کے اعون و انصار رضی اللہ عنہم اجمعین۔ یہ مقام عظمتِ صحابہ کے ضمن میں بڑی اہمیت کا حامل ہے۔ فرمایا: ﴿وَالَّذِينَ مَعَهُ أَشِدَّاءُ عَلَى الْكُفَّارِ رُحْمَاءُ بَيْنَهُمْ﴾ ”اور جو لوگ ان کے ساتھ ہیں وہ کفار کے مقابلے میں بڑے سخت اور آپس میں انتہائی نرم ہیں۔“ انہیں اس کی پرواہ نہیں ہوتی کہ مقابلے میں ان کا باب پ ہے یا بیٹا۔ ان کا رشتہ صرف اللہ اور اس کے رسول سے ہے۔ ان کی تمام محبتیں اس معیار پر اور اسی ایک بنیاد پر از سر نواستوار ہو چکی ہیں۔ جیسا کہ حضور ﷺ نے فرمایا: ((مَنْ أَخْبَطَ لِلَّهِ وَأَبْغَضَ لِلَّهِ وَأَغْطَى لِلَّهِ وَمَنَعَ لِلَّهِ فَقَدِ اسْتَكْمَلَ الْإِيمَانُ)) ”جس نے محبت کی تو اللہ کے لئے کی، کسی سے بغض اور عداوت رکھی تو اللہ کے لئے رکھی، کسی کو کچھ دیا تو اللہ کے لئے دیا اور کسی سے کچھ روکا تو صرف اللہ کے لئے روکا تو وہ ہے کہ جس نے اپنے ایمان کی تکمیل کر لی۔“ صحابہ کرام رضی اللہ عنہم اس معیار پر کامل تھا پورا ارتقاء ہیں۔ چنانچہ غزوہ بدر میں ہم فلک نے وہ نظارہ دیکھا کہ باپ ادھر ہے اور بیٹا ادھر

ماموں ادھر ہے تو بھانجا ادھر، بھیجا ادھر ہے تو چا ادھر۔ ادھر حضور ﷺ ہیں اور ادھر عباس بن عبد المطلب ہیں جو اس وقت تک ایمان نہیں لائے تھے۔ ادھر حضرت ابو بکر صدیقؓ ہیں اور ادھر ان کے بیٹے عبدالرحمن۔ اور ایمان لانے کے بعد عبدالرحمن بن ابی بکرؓ نے جب اپنے والد محترم حضرت ابو بکر صدیقؓ سے یہ کہا کہ ابا جان! میدان پدر میں آپ میری تواری زد میں آگئے تھے لیکن میں نے آپ کا لحاظ کیا تو جواب میں حضرت ابو بکرؓ نے فرمایا: بیٹے، یہ اس لئے تھا کہ تمہاری جنگ حق کے لئے نہیں تھی، خدا کی قسم! اگر کہیں تم میری زد میں آ جاتے تو میں بالکل نہ چھوڑتا۔ اس لئے کہ یہاں معاملہ بالکل بدل چکا ہے۔ تاہم دوسری طرف وہ آپس میں انہتائی نرم اور مہربان ہیں۔ ایک دوسرے کے دکھ درد کو بانٹنے والے، ایک دوسرے کے دکھ اور درد کو اپنے باطن میں محسوس کرنے والے اس شان کے حامل جس کی تعبیر علامہ اقبال نے ایک شعر میں اس طرح کی ہے کہ۔

ہو حلقة یاراں تو بریشم کی طرح نرم  
رزمِ حق و باطل ہو تو فولاد ہے مومن!

اور جس کا نقشہ سورۃ المائدۃ میں ان الفاظ میں کھینچا گیا ہے: ﴿فِيْ جَهَنْمٍ وَيَحْبُونَهُ أَذْلَهُ عَلَى الْمُؤْمِنِينَ أَعْزَةٌ عَلَى الْكُفَّارِ﴾ ”ان سے اللہ محبت کرتا ہے اور وہ اللہ سے محبت کرتے ہیں، اہل ایمان کے حق میں بہت ہی نرم ہیں لیکن کافروں کے لئے بہت سخت ہیں۔“ کفار کے مقابلے میں ان کے موقف میں کہیں کسی کمزوری کا اظہار نہیں ہوتا۔ ﴿فِيْ جَاهَدُونَ فِيْ سَبِيلِ اللَّهِ وَلَا يَخَافُونَ لَوْمَةَ لَائِمٍ﴾ ”اللہ کی راہ میں جہاد کرتے ہیں (جان اور مال لگاتے کھپاتے ہیں) اور کسی ملامت کرنے والے کی ملامت کا کوئی اثر قبول نہیں کرتے۔“

اب ہم سورۃ الفتح کی آخری آیت کی طرف رجوع کرتے ہیں۔ فرمایا: ﴿هُنَّ رَهْمٌ رُكَعًا سُجَدًا يَتَغَيَّرُونَ فَضْلًا مِنَ اللَّهِ وَرِضْوَانًا﴾ ”تم انہیں دیکھتے ہو رکوع کرتے اور سجدہ کرتے ہوئے وہ اپنے رب کے فضل اور اس کی رضا کے متلاشی ہیں،“ ذہن میں

رکھئے کہ بندہ موسمن کی شخصیت کے یہ دو زخ ہیں جن کا ذکر قرآن میں متعدد مقامات پر ملتا ہے۔ ایک زخ محبت خداوندی، جذبہ عبودیت اور اس کی کیفیات سے متعلق ہے جبکہ دوسرا جہاد و قتال اور ایثار و قربانی سے عبارت ہے۔ یہاں ان الفاظ میں پہلے زخ کا بیان ہے کہ: ﴿تَرَهُمْ رُكَعًا سُجَّدًا يَسْتَغْوِنُ فَضْلًا مِنَ اللَّهِ وَرَضُوا نَارًا﴾ ان کی زندگی کا یہ نقشہ تمہارے سامنے ہے کہ وہ اللہ کی جناب میں رکوع اور تجدود کرنے والے ہیں، وہ اپنے رب کے فضل کے طالب اور اس کی رضا کے جویا ہیں۔ ان کا نصب اعين بس رضاۓ الہی کا حصول ہے۔ ﴿سِيمَا هُمْ فِي وُجُوهِهِمْ مِنْ أَثْوَارِ السُّجُود﴾ ”ان کی نشانی ہے ان کے چہروں میں (ان کی پیشانیوں میں) سجدوں کے اثرات سے“۔

﴿ذَلِكَ مَثَلُهُمْ فِي التُّورَةِ وَمَثَلُهُمْ فِي الْأَنْجِيلِ﴾ ”یہ ان کی مثال ہے تورات میں اور ان کی یہ تمثیل ہے انجیل میں بھی“۔ تورات اور انجیل کے بارے میں یہ بات تو سب کو معلوم ہے کہ نبی اکرم ﷺ کے بارے میں پیشین گوئیاں ان کتابوں میں موجود تھیں جن میں سے بہت سی کھرچ دی گئیں، نام و نشان منانے کی ہر ممکن سعی کی گئی پھر بھی کہیں کہیں کوئی کوئی پیشین گوئی باقی رہ گئی۔ قرآن مجید کے یہ الفاظ ثابت کرتے ہیں کہ صرف حضور ﷺ کی نہیں بلکہ صحابہ کرامؓ کی علامات کا بیان بھی تورات اور انجیل میں تھا، ان کی شخصیتوں کے نمایاں اوصاف اور خدو خال بھی ان میں درج تھے۔ وہ مشہور واقعہ اس بات کی تائید کرتا ہے جو بیت المقدس کی فتح کے ضمن میں تاریخ کی کتابوں میں محفوظ ہے کہ جب مسلمان افواج یا ششم کا محاصرہ کئے ہوئے تھیں اور محاصرہ بھی بہت طول پکڑ گیا تو وہاں محصور عیسائی رہنماؤں نے کہا کہ ایک درویش باادشاہ کی علامات ہماری کتابوں میں لکھی ہوئی ہیں جس کے ہاتھوں یہ شہر فتح ہو گا۔ بعد میں ثابت ہوا کہ وہ درویش باادشاہ حضرت عمر رضی اللہ عنہ تھے۔ اس لئے کہ وہ جب بیت المقدس تشریف لائے تو وہاں کے لوگوں نے اپنی کتابوں سے حضرت عمرؓ کا حلیہ ملانے کے بعد شہر کے دروازے مسلمانوں کے لئے یہ کہتے ہوئے کھول دیئے کہ یہی وہ شخص ہے جس کی علامات ہماری کتابوں میں درج ہیں!

آگے فرمایا: ﴿كَرَزَعَ أَخْرَجَ شَطَاةً فَازْرَةً فَاسْتَغْلَظَ فَاسْتَوِيَ عَلَى سُوقِهِ﴾ "اس کھیتی کے مانند جو پہلے اپنی سوئی نکاتی ہے، پھر اس کی کمر کو مضبوط کرتی ہے، پھر ذرا موٹی ہوتی ہے، پھر کھڑی ہو جاتی ہے اپنی نال پر، ﴿يُعْجِبُ الرِّزْرَاعَ لِيُغَيِّظَ بِهِمُ الْكُفَار﴾ "کاشت کار کو وہ بڑی بھلی لگتی ہے (اس کا دل اس کھیتی کو دیکھ کر باغ باغ ہو جاتا ہے) تاکہ دلوں میں جلن پیدا ہو جائے کفار کے"۔ یہاں کھیتی سے مراد صحابہ کرامؐ کی جماعت ہے۔ یہ پودا جو شروع میں برا نرم و نازک اور کمزور تھا اب ایک تناور درخت کی صورت اختیار کر چکا ہے۔ سوال یہ پیدا ہوتا ہے کہ اس کا کاشت کار کون ہے؟ خود اللہ تبارک و تعالیٰ جس کی یہ کھیتی ہے، یا پھر وہ ذات گرامی ﷺ جس نے اپنے خون جگر سے اس کھیتی کو سینخا ہے! آپؐ کا دل اس شاندار فصل کو دیکھ کر باغ باغ ہو جاتا ہے۔ اور وہ کفار و منافقین جن کو صحابہ کرام رضوان اللہ علیہم اجمعین سے بغض تھا، ان کی کامیابیوں پر اپنے دل میں جلن اور گھٹن محسوس کرتے ہیں۔ ﴿وَعَدَ اللَّهُ الَّذِينَ آمَنُوا وَعَمِلُوا الصِّلَاحَ مِنْهُمْ مَغْفِرَةً وَأَجْرًا عَظِيمًا﴾ "ان لوگوں میں سے جو ایمان اور عمل صالح کے معیار پر پورا التریں، اللہ نے مغفرت اور اجر عظیم کا وعدہ فرمایا ہے"۔ دنیا میں بھی فتح و کامرانی ان کے قدم چوم رہی ہے اور آخرت کے اعتبار سے وہ کامیاب و کامران ہیں کہ اللہ تعالیٰ نے ان صاحب ایمان اور نیکو کار لوگوں سے مغفرت اور اجر عظیم کا وعدہ کر رکھا ہے۔

### صلح کے ٹوٹنے پر قریش کی جانب سے تجدید کی سر توڑ کوشش

صلح حدیبیہ کے بعد کہ جسے قرآن مجید نے فتح میں قرار دیا، واقعتاً کامیابیوں نے مسلمانوں کے قدم چومنے شروع کئے اور اس فتح و نصرت کا اظہار دو پہلوؤں سے ہوا۔ ایک یہ کہ جیسا کہ اس سے قبل ایک موقع پر اشارہ کیا جا چکا ہے، اندر ورنی عرب دو سال تک یہ صلح قائم رہی اور نبی اکرم ﷺ کو دعوت و تبلیغ کا بھرپور موقع میرا آیا۔ اس دوران بہت سے قبائل نے اسلام قبول کیا اور اسلام کا دائرہ اثر عرب کے کونے کونے

تک پہنچ گیا۔ اور دوسرے یہ کہ اسی عرصے میں آپ نے بیرون ملک عرب اپنی دعوتی سرگرمیوں کا آغاز فرمایا، آس پاس کے حکمرانوں کی طرف اپنے سفر بھیجے اور نامہ ہائے مبارک کے ذریعے انہیں اسلام لانے کی دعوت دی۔

قریش کی ایک غلطی سے یہ صلح ختم ہوئی۔ انہوں نے ایک قبیلے کے خلاف کہ جو مسلمانوں کا حیف تھا، اپنے ایک حیف کی مدد کی۔ اس طرح گویا خود انہوں نے معاملہ کی خلاف ورزی کا ارتکاب کیا اور یوں صلح ثوٹ گئی۔ لیکن اس کے فوراً بعد سردار ان قریش کو یہ احساس ہو گیا کہ ان سے بہت بڑی حماقت سرزد ہوئی ہے۔ چنانچہ فوراً ہی ان کی جانب سے تجدید مصالحت کی کوششوں کا آغاز ہو گیا کہ کسی طرح صلح دوبارہ ہو جائے۔ ابوسفیان جو اس وقت تک ایمان نہیں لائے تھے اور قریش کی سرداری کا منصب انہیں حاصل تھا، صلح کی تجدید کے لئے خود چل کر مدینے آئے۔ اس ضمن میں نہایت دلچسپ اور عجیب واقعات سیرت کی کتابوں میں ملتے ہیں۔ ابوسفیان مدینے آتے ہیں اور اپنی صاحبزادی حضرت اُم حمیہ رضی اللہ عنہا جو آنحضرت ﷺ کی زوجہ محترمہ ہیں کے پاس جاتے ہیں کہ وہ ان کے لئے اپنے شوہر (یعنی نبی اکرم ﷺ) سے سفارش کریں۔ وہاں یہ عجیب معاملہ پیش آتا ہے کہ گھر میں داخل ہو کر جب چار پائی پر بیٹھنے لگتے ہیں تو اُم المؤمنین حضرت اُم حمیہ رضی اللہ عنہا فرماتی ہیں کہ ذرار کئے! باپ کو روک کر پہلے وہ بستر تھہ کرتی ہیں اور پھر فرماتی ہیں کہ اب بیٹھئے! قریش کا وہ مدبر سردار جس نے ایک دنیا دیکھ رکھی تھی اور جسے بڑے بڑے درباروں میں حاضر ہونے اور وہاں کے رکھ رکھا اور آداب کا مشاہدہ کرنے کا موقع ملا تھا، فوراً پوچھتا ہے: ”بیٹی! یہ بستر میرے لاائق نہ تھا یا میں اس بستر کے لاائق نہ تھا؟“ اُم المؤمنین حضرت اُم حمیہ فرماتی ہیں کہ اتنا جان! آپ مشرک ہیں، ناپاک اور نجس ہیں اور یہ بستر محمد رسول اللہ ﷺ کا ہے، لہذا آپ اس پر نہیں بیٹھ سکتے۔

نبی اکرم ﷺ کی فراست اور معاملہ فہمی کی ایک نہایت اعلیٰ مثال یہاں بھی سامنے آتی ہے کہ آپ نے تجدید صلح کے لئے کی جانے والی ان کوششوں کا کوئی ثابت

جو اب نہیں دیا اور مشرکین کے ساتھ صلح کی تجدید پر آمدگی ظاہر نہیں کی۔ اس لئے کہ نہ جنگ آپؐ کا اصل مقصد تھی نہ صلح۔ آپؐ کی سمجھی و نجہد کا اصل ہدف اور مقصد تھا دین کا غلبہ.....! جب اس ہدف کے حصول اور دین کی مصلحت کے لئے صلح بہتر تھی تو آنحضرت ﷺ نے بظاہر احوال دب کر بھی صلح کر لی۔ (صلح حدیبیہ کی شرائط بالکل یک طرفہ محسوس ہوتی ہیں کہ ان سے بظاہر سارا فائدہ مشرکین کو پہنچ رہا تھا۔) لیکن اب چونکہ صلح کو مزید جاری رکھنے اور صلح کی تجدید کرنے کے معنی یہ ہوتے کہ کفر کو بلا جواز ایک مہلت (Lease of Existence) دے دی جاتی، لہذا آنحضرت ﷺ نے صلح کی تجدید نہیں فرمائی۔ آپؐ صحیح طور پر اندازہ فرمائے تھے اور جان چکے تھے کہ اب ان کفار قریش اور مشرکین ملکہ میں کوئی قوتِ مدافعت موجود نہیں ہے۔ غلبہ و اقامت دین کی منزل اب بہت قریب ہے، آپؐ کی انقلابی جدوجہد اب کامیابی سے ہمکنار ہوا چاہتی ہے، لہذا آپؐ نے صلح کی تجدید سے انکار کیا۔

### تکمیلِ انقلاب کا عنوان ..... فتح ملکہ

اس کے کچھ ہی عرصے بعد رمضان المبارک ۸ھ میں آپؐ دس ہزار صحابہؓؒ کی معیت میں ملکے کی جانب پیش قدمی فرماتے ہیں۔ اب کسی میں دم تمیں تھا کہ مسلمانوں کی قوت کے سامنے ٹھہر سکتا۔ بعض زیادہ سر پھرے اور جذباتی لوگوں کی طرف سے کچھ تھوڑی سی مزاحمت ہوئی، صرف چند جانیں تلف ہوئیں اور محمد رسول اللہ ﷺ فاتح کی حیثیت سے ملکے میں داخل ہو جاتے ہیں۔ اس موقع پر انیاء کرام کی سیرت و کردار کا وہ مشترک پہلو سامنے آتا ہے کہ جس کی اس مقدس جماعت سے باہر کوئی دوسری مثال پیش کرنا ناممکن ہے۔ وہ خون کے پیاسے کہ جن کے ظلم و قسم کے باعث آٹھ ہی سال پہلے نبی اکرم ﷺ اور ان کے جان شناس تھی اپنی آبائی سر زمین ملکہ چھوڑنے پر مجبور ہوئے تھے اور بمشکل اپنی جان سلامت لے جاسکے تھے، وہی لوگ مغلوبیت کی حالت میں آپؐ کے سامنے تھے اور پورے طور پر آپؐ کے رحم و کرم پر تھے۔ لیکن بجائے اس

کے کہ انہیں کوئی لعنت ملامت اور سرزنش کی جاتی، لسان نبوت سے یہ الفاظ جاری ہوتے ہیں کہ میں آج تم سے وہی بات کہتا ہوں جو میرے بھائی یوسف نے اپنے ان بھائیوں سے کہی تھی جنہوں نے حضرت یوسف کے ساتھ دشمنی والا معاملہ کیا تھا، یعنی ﴿لَا تَغْرِيْبَ عَلَيْكُمُ الْيَوْمَ﴾ ”آج کے دن تم پر کوئی ملامت نہیں“ - ”إِذْهُبُوا فَانْتُمُ الظُّلْمَاء“ جاؤ! تم سب کے سب آزاد ہو۔

## اندرون ملک عرب انقلاب کی تکمیل

اور بیرون ملک دعویٰ و انقلابی جدوجہد کا آغاز

فتح ملکہ کے بارے میں یہ سمجھ لینا چاہئے کہ اندرون ملک عرب یہ گویا کہ نبی اکرم ﷺ کے فیصلہ کرنے غلبے اور اقتدار کی علامت ہے۔ اس لئے کہ عرب میں خواہ کوئی باقاعدہ مرکزی نظام موجود نہ تھا، کوئی باضابطہ مرکزی حکومت نہ تھی؛ بہر حال اس خطے میں ”ام القمری“ ہونے کا مقام ملکے ہی کو حاصل تھا۔ یہ بات توٹ کرنے کی ہے کہ ملکہ معظمہ کو نہ ہبی اور سماجی اعتبار سے ہی نہیں، معاشی اور سیاسی اعتبار سے بھی ملک عرب کے صدر مقام ہونے کی حیثیت حاصل تھی، جس پر اللہ تعالیٰ نے محمد رسول اللہ ﷺ کو غلبہ اور تکمیل عطا فرمادیا اور یوں اندرون ملک عرب آپؐ کی انقلابی جدوجہد تکمیل سے ہمکنار ہوئی۔

## غزوہ حنین..... مشرکین عرب کی جانب سے آخری کوشش

اس کے بعد صرف ایک مراحمت ہوئی، اور وہ ہوازن اور شقیف کے لوگوں کی طرف سے تھی۔ یہ قبلیے بڑے زور دار تھے۔ فتح ملکہ کے بعد یہ اہل کفر اور شرک کی طرف سے گویا آخری کوشش تھی۔ جب آنحضرت ﷺ کو یہ اطلاع ملی کہ ادھر جنگ کے لئے تیاریاں ہو رہی ہیں، جمیعت فراہم کی جا رہی ہے تو آپؐ نے جوابی اقدام کے طور پر اگلے ہی مہینے شوال ۸ھ میں ان کی سرکوبی کے لئے لشکر کشی کی۔ اس مہم کو غزوہ حنین کے

نام سے یاد کیا جاتا ہے۔ بارہ ہزار کا لشکر آپ کے ہمراہ تھا۔ ان میں دس ہزاروہ تھے کہ جو مدینہ سے حضور ﷺ کے ساتھ فتح مکہ کے وقت آئے تھے اور مزید دو ہزار ملکہ سے شریک ہوئے جن میں کچھ وہ بھی تھے جو فتح مکہ کے بعد ایمان لے آئے تھے اور کچھ وہ بھی تھے جو ایمان تو نہیں لائے تھے لیکن اب ان کی حیثیت حلیفوں کی تھی۔ بارہ ہزار کا لشکر لے کر آنحضرت ﷺ مکرمہ سے روانہ ہوئے اور وادی خین میں وہ واقع پیش آیا جس کا ذکر سورہ توبہ میں سرزنش کے انداز میں آیا ہے:

**﴿وَيَوْمَ خَيْنَىٰ إِذَا أَخْجَشْكُمْ كَثُرْتُكُمْ فَلَمْ تُفْنِ عَنْكُمْ شَيْئًا وَصَافَتْ**

**عَلَيْكُمُ الْأَرْضُ بِمَا رَبَّتْ﴾**

”اور یاد کرو خین کے دن کو جبکہ تمہیں اپنی کثرت پر کچھ ناز ہو گیا تھا تو وہ کثرت تمہارے کسی کام نہ آسکی اور زمین اپنی تمام ترویعت کے باوجود قدم پر تنگ ہو گئی۔“

اندازہ یہ ہوتا ہے کہ بعض حضرات کے ذہن میں یہ خیال آ گیا ہو گا کہ ایک وقت تھا کہ ہم تمیں سوتیرہ تھے تھے ہم نے مارنے کھائی تو آج تو بارہ ہزار ہیں آج ہمیں کون شکست دے گا.....!! اللہ تعالیٰ نے فوراً گرفت فرمائی اور مسلمانوں کو سبق سکھا دیا۔ ہوازن کے لوگ بڑے ماہر تیر انداز تھے۔ وہ گھانیوں میں چھپے ہوئے تھے۔ مسلمان جیسے ہی آگے بڑھے ادھر سے تیروں کی زبردست بوچھاڑ شروع ہو گئی۔ ایسی بھگڑڑ پیچی کہ تقریباً پورا لشکر ترپت ہو گیا۔ بعض روایات کے مطابق گفتی کے چند صحابہ آنحضرت ﷺ کے ساتھ رہ گئے تھے۔ لیکن بعض روایات اور غالباً صحیح تر روایات کی روئے چند صحابہ آپ کے ساتھ رہے۔ بارہ ہزار میں سے محض چند سو افراد کا باقی رہ جانا بھی بہر حال ایک بہت بڑی بھگڑڑ سے کم نہیں! اُس وقت نبی اکرم ﷺ کی ذاتی شجاعت کا ایک عجیب مظاہرہ ہبائیے آیا۔ آپ سواری سے اترے علم اپنے ہاتھ میں لیا اور یہ رجز پڑھتے ہوئے آگے بڑھے: ((أَنَا النَّبِيُّ لَا كَذِبٌ أَنَا اِبْنُ عَبْدِ الْمُطَّلِبِ)) ”جان لوکہ میں نبی ہوں اور اس میں کوئی جھوٹ نہیں، اور جان لوکہ میں عبد المطلب کی اولاد میں سے ہوں۔“ یعنی میرے ساتھ بارہ ہزار کا لشکر ہوتے بھی نبی ہوں اور خواہ کوئی میرا ساتھ

دینے والا نہ ہوت بھی نبی ہوں۔ میری نبوت کا دار و مدار میرے ماننے والوں کی قلت و کثرت پر نہیں ہے اور یہ کہ میں عبد المطلب کا بیٹا میدان میں موجود ہوں۔ پھر آپ نے صحابہ کو پکارا: ”یَا أَصْحَابَ الشَّجَرَةِ“ اے وہ لوگوں نے میرے ہاتھ پر ایک درخت کے نیچے بیعت کی تھی، آؤ میرے جھنڈے تلے جمع ہو جاؤ! اسی طرح مختلف لوگوں کو نام لے کر پکارا۔ حضور ﷺ کی پکار پر لوگ جمع ہوئے اور آخراً خدا کا اللہ تعالیٰ نے فتح عطا فرمادی۔ یہ غزوہ حنین گویا علامت بن گیا اس بات کی کہ اندر وون ملک عرب اب کوئی ایسی طاقت موجود نہیں رہی جو ختم ھوک کر مسلمانوں کے مقابلے میں آ سکے۔ چنانچہ اس طرح جزیرہ نماۓ عرب پر دین حق کا غلبہ مکمل ہو گیا۔

### آنحضرتؐ کے حسن تدبیر کا ایک اہم واقعہ

غزوہ حنین کا ذکر نا مکمل رہے گا اگر ایک اہم واقعہ کا ذکر نہ کیا جائے جس سے یہ اندازہ کیا جاسکتا ہے کہ یہ سارے معاملات کس طرح بالکل انسانی سطح پر ہوئے۔ وہ ساری پیچیدگیاں اور وہ تمام مشکلات جو دنیا کی کسی بھی اجتماعی جدو جہد اور انقلابی عمل میں پیش آ سکتی ہیں، نبی اکرم ﷺ کو بھی ان کا سامنا کرتا پڑا۔ غزوہ حنین میں جو مالی غنیمت مسلمانوں کے ہاتھ آیا اس کی تقسیم میں نبی اکرم ﷺ نے تالیف قلب کو مد نظر رکھتے ہوئے ملکہ کے لوگوں کو کہ جو ابھی نئے نئے دائرہ اسلام میں داخل ہوئے تھے دوسروں کی نسبت زیادہ حصہ دیا۔ منافقین کو آنحضرتؐ کے خلاف ہرزہ سرائی کا موقع مل گیا۔ باتیں کہی گئیں اور دھڑ لے سے کہی گئیں۔ صورت حال کچھ ایسی تھی کہ فی الواقع جنگل کی آگ کی طرح وہ باتیں پھیل گئیں۔ اعتراض کرنے والوں کی زبانیں بے لگام ہو گئیں اور کھلے عام یہ کہا جانے لگا کہ ”جب جان دینے اور خون پخحا در کرنے کا وقت آتا ہے تو ہم لوگ یاد آتے ہیں اور جب مال کی تقسیم کا معاملہ ہوا تو اب اپنے بھائی بند اور اپنے ہم قبیلہ یاد آگئے مال کی تقسیم میں انہیں ترجیح دی گئی ہے۔“ وغیرہ وغیرہ۔ اب یہ بات ایسی تھی کہ بظاہر کچھ ایسی خلاف واقعہ بھی نہیں تھی۔ اس واقعہ کو صحیح پس منظر میں بھی دیکھا جاسکتا تھا اور غلط رخ بھی دیا جاسکتا تھا۔ بات پھیلتے پھیلتے

حضرور ﷺ کے کانوں تک بھی پہنچی۔ نبی اکرم ﷺ کا تبرد یکھئے۔ آپ نے صحابہ کرام کو مجتمع کیا۔ تمام انصار ایک بڑے خیتے میں جمع ہوئے۔ آپ نے خطبہ ارشاد فرمایا۔ پہلے اپنے احسانات کا، یا یوں کہئے کہ اللہ کے احسانات کا، جو آپ کے طفیل انصار پر ہوئے تذکرہ فرمایا۔ اے معتبر انصار! کیا یہ صحیح نہیں ہے کہ تم گمراہی پر تھے، اللہ نے میرے ذریعے تمہیں ہدایت دی؟ کیا یہ صحیح نہیں ہے کہ تم ایک دوسرے کے خون کے پیاس سے تھے، اللہ نے میرے ذریعے تمہارے اندر محبت اور اتفاق پیدا کیا؟ انصار جواباً کہتے رہے بنیلی یا رسول اللہ ابلی یا رسول اللہ!! حضرور ﷺ بالکل ایسا ہی ہے۔ اے اللہ کے رسول! آپ بالکل صحیح کہتے ہیں۔ اس کے بعد آپ نے خطاب کا رخ بدلا۔ ہاں اے معتبر انصار! تم یہ کہو کہ اے محمد تمہیں تمہاری قوم نے اپنے گھر سے نکال دیا تھا، ہم نے تمہیں پناہ دی۔ تمہاری قوم تمہارے خون کی پیاسی تھی، ہم نے تمہاری حفاظت کی۔ اور میرا جواب ہو گا کہ ہاں تم یہ صحیح کہہ رہے ہو، درست کہہ رہے ہو۔ تو اے معتبر انصار! کیا تمہیں یہ پسند نہیں ہے کہ لوگ بھیڑیں، بکریاں، اونٹ اور ڈینیوی مال و اسباب لے کر اپنے گھروں کو جائیں اور تم محمد رسول اللہ (ﷺ) کو لے کر اپنے گھروں کو لوٹو.....!!! انصار کی پیشیں نکل گئیں۔ بے اختیار ان کی زبانوں سے نکلا: رَضِيَّنَا رَضِيَّنَا!..... ہم راضی ہیں اس پر، ہم راضی ہیں۔ اس طرح آپ کے حسن تدبیر کی بدولت ایک نہایت تشویش ناک صورت حال بالکل تبدیل ہو گئی اور مسلمانوں میں جوش و خروش اور جذبات ایمانی کی ایک نئی لہر دوڑ گئی۔ بہر حال غزوہ حنین کے بعد جیسا کہ عرض کیا گیا، اندر وہ ملک عرب انقلابِ محمدی کی تکمیل ہو گئی۔

### حج کے انتظامات..... آنحضرور ﷺ کی حکمت عملی

غلبہ دین حق کی تکمیل کے بعد بھی آپ نے حج کے معاملے میں خصوصی حکمت عملی اختیار فرنائی۔ ۸ھ میں جب حج کا موقع آیا تو آپ نے سابق انتظام کو برقرار کھا۔ مشرکین کو نہ صرف یہ کہ حج کرنے کا پورا موقع دیا بلکہ حج کا پورا انتظام بھی انہی کے ہاتھوں میں رہنے دیا۔ اگلے سال یعنی ۹ھ کے حج میں ایک تبدیلی کی گئی۔ مشرکین کو بھی

اگرچہ اہل ایمان کے ساتھ حج کرنے کی اجازت برقرار رکھی گئی لیکن حج کے انتظامات کی ذمہ داری اب مسلمانوں کے ہاتھوں میں تھی۔ اس موقع پر حضرت ابو بکر صدیق رضی اللہ تعالیٰ عنہ کو حضور ﷺ نے امیر الحج مقرر فرمایا تھا۔ چنانچہ آپؐ کی زیر امارت سن نو ہجری کا حج ادا ہوا۔ اسی موقع پر سورہ براءۃ (سورۃ التوبۃ) کی ابتدائی آیات نازل ہوئیں جن میں مشرکین ملکہ کو آخری الٹی میثم دیا گیا تھا۔ ان آیات کے نزول سے قبل حضرت ابو بکرؓ قالۃ حج لے کر روانہ ہو چکے تھے۔ حضور ﷺ نے حضرت علیؓ کو بھیجا کہ میرے ذاتی نمائندے کی حیثیت سے اجتماع میں ان آیات کو پڑھ کر سناؤ اور اللہ کی جانب سے مشرکین سے براءت کا اعلان کر دو۔ حضرت علیؓ جب حضور ﷺ کے حکم کی تفہیل میں حضرت ابو بکرؓ کے پاس پہنچ گئے تو انہوں نے حضرت علیؓ سے جو پہلا سوال کیا وہ ہمارے لئے بظاہر بڑا عجیب ہے۔ لیکن اس کا ذکر یہاں اسی لئے کیا جا رہا ہے کہ یہ معلوم ہو جائے کہ حضور ﷺ نے جو اجتماعی نظام تشكیل دیا تھا اس میں ڈسپلن کی اہمیت کس قدر تھی۔ حضرت علیؓ کو دیکھتے ہی حضرت ابو بکرؓ نے پہلا سوال یہ کیا کہ: ”امیر اُو مَأْمُورٌ؟“ (امیر بن کرائے ہو یا بطور مامور آئے ہو؟) یعنی کیا حضورؐ نے آپؐ کو قالۃ حج کا امیر معین کر کے بھیجا ہے یا امارت کی ذمہ داری بدستور مجھ پر ہے؟ حضرت علیؓ نے جواب دیا کہ امیر آپؐ ہی ہیں، میں مامور کی حیثیت سے آیا ہوں، تاہم بات صرف اتنی ہے کہ حضورؐ کے ذاتی نمائندے کی حیثیت سے اس اجتماع حج میں یہ آیات براءۃ میں پڑھ کر سناؤں گا۔ اس خدمت پر مجھے نبی اکرم ﷺ نے مامور فرمایا ہے۔

﴿بِرَاءَةٌ مِّنَ اللَّهِ وَرَسُولِهِ إِلَى الَّذِينَ عَاهَدُوكُمْ مِّنَ الْمُشْرِكِينَ﴾

### بشرکین عرب کے لئے آخری الٹی میثم

سورہ براءۃ کی یہ ابتدائی آیات درحقیقت اس بات کا اعلان عام ہے کہ اب جزیرہ نماۓ عرب میں کفر اور شرک کے لئے کوئی گنجائش نہیں۔ اب تصورت یہ ہے کہ: ﴿بَجَاءَ الْحَقُّ وَرَهَقَ الْبَاطِلُ﴾ ”حق آگیا اور باطل نیست و نابود ہو چکا ہے۔“

چنانچہ اعلان کر دیا گیا کہ اشہر حرم کے ختم ہوتے ہی مشرکین کا قتل عام شروع کر دیا جائے: ﴿فَإِذَا أُنْسَلَخَ الْأَشْهُرُ الْحُرُمُ فَاقْتُلُوا الْمُشْرِكِينَ حَيْثُ وَجَدُّتُمُوهُمْ﴾ ”پس جب محترم مہینے ختم ہو جائیں تو قتل کرو مشرکین کو جہاں بھی انہیں پاؤ!“ اب اس جزیرہ نماۓ عرب میں کفر اور شرک کے لئے کوئی گنجائش نہیں ہے۔ صرف اہل کتاب کو یہ ایک اختیار دیا گیا کہ وہ اگر چاہیں تو چھوٹے ہو کر رہ سکتے ہیں: ﴿يُعَطُوا الْجِزْيَةَ عَنْ يَدِ وَهُمْ صَاغِرُونَ﴾ ”وہ اپنے ہاتھ سے جزیرہ ادا کریں اور چھوٹے ہو کر رہیں،“ یعنی وہ اگر چاہیں تو اپنے مذہب پر عمل پیرا رہیں، اپنے نجی معاملات میں وہ نصرانیت یا یہودیت پر برقرار رہنا چاہیں تو رہیں، لیکن اب یہاں اللہ کا دین غالب ہو گا اور انہیں اس کی بالادستی کو قول کرنا ہو گا۔ مشرکین عرب یعنی بنی اسماعیل کو یہ رعایت نہیں دی گئی اس لئے کہ حضور ﷺ ان ہی میں سے تھے۔ آپؐ کی اولین بعثت ”آسمین“ ہی میں تھی۔ انہی کی زبان بولتے ہوئے آپؐ تشریف لائے، آپؐ اسی قوم میں سے تھے۔ گویا کہ مشرکین عرب پر اللہ کی طرف سے اتمام جنت بد رج آخراً اور تمام و کمال ہو چکا، لہذا ان کے لئے اب کوئی رعایت اور کوئی گنجائش نہیں!!

بھرت کے دسویں سال نبی اکرم ﷺ نے نفس نیس فریضہ حج ادا فرمایا اور بھرت کے بعد یہی آپؐ کا پہلا اور آخری حج ہے۔ اس میں آپؐ نے وہ خطبہ ارشاد فرمایا جو تاریخ کے اور اق میں نمایاں طور پر ثابت ہے۔ عرب کے کونے کونے سے آئے ہوئے سو لاکھ سے زائد افراد میں عرفات میں جمع تھے۔ گویا آپ ﷺ کی ۲۳ سالہ سیکھ توڑ دینے والی مسائی کا حاصل آپؐ کے سامنے گوش برآواز تھا۔ اس موقع پر آپؐ نے حاضرین سے یہ گواہی بھی لے لی کہ میں نے حق تبلیغ ادا کر دیا، تبلیغ کا جو بارگاراں بھی پڑا لگیا تھا میں نے اس کا حق ادا کر دیا۔ پھر اللہ تعالیٰ سے بھی یہ عرض کر کے کہ ”اللَّهُمَّ اشْهُدْ“ (اے اللہ! تو بھی گواہ رہ کر میں نے تبلیغ کا حق ادا کر دیا) آپؐ نے اطمینان کا سانس لیا۔ گویا اس عظیم ذمہ داری کا بوجھ آپؐ کے کاندھوں سے اتر گیا۔ سورۃ الفتح کی آخری آیات کے درس میں یہ مضمون ہمارے مطالعے سے گزر چکا

ہے کہ:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ يُبَاهِرُهُ عَلَى الَّذِينَ كُلَّهُمْ  
وَكَفِي بِاللَّهِ شَهِيدًا﴾

آیت کے آخری الفاظ کہ ”اور کافی ہے اللہ بطورِ گواہ“ کا ربط جڑ جاتا ہے حضور ﷺ کے اس فرمان سے کہ ”اللَّهُمَّ اشْهِدْ“ اے اللہ تو گواہ رہ کہ اس جزیرہ نماۓ عرب پر تیرے دین کا غلبہ مکمل ہو گیا۔

### بیرونِ عرب دعویٰ سرگرمیاں

یہ تو معاملہ تھا اندر وہ ملک عرب کا، اب آئیے اس بات کا جائزہ لیا جائے کہ بیرونِ عرب صورت حال کیا تھی۔ جیسا کہ پہلے بھی عرض کیا جا چکا ہے، آنحضرت ﷺ دو بعثتوں کے ساتھ مبعوث ہوئے۔ آپؐ کی بعثت خصوصی اہل عرب کی طرف تھی اور بعثت عمومی پوری نوع انسانی کی طرف ﴿إِلَى كَافِةِ النَّاسِ﴾ اس بعثت عمومی کے ضمن میں بھی نبی اکرم ﷺ نے اپنے فرائض کی ادائیگی کا آغاز اپنی حیاتِ طیبہ میں فرمادیا تھا اور پھر ان فرائض کو امت کے حوالے کر کے آپؐ اس دنیا سے تشریف لے گئے جبکہ بعثت خصوصی کی ذمہ داری کل کی کل آپؐ نے بنفس نفس ادا فرمائی۔ چنانچہ جنتۃ الوداع کے موقع پر اس کی تکمیل کا اعلان بھی اللہ کی جانب سے ہو گیا۔

﴿إِلَيْكُمْ أَكْمَلْتُ لَكُمْ دِينَكُمْ وَأَتَمَّتُ عَلَيْكُمْ نِعْمَتِي وَرَضِيَتْ لَكُمْ  
الْإِسْلَامُ دِينَكُمْ﴾

بعثت عمومی کے ضمن میں آغاز کار کے طور پر آنحضرت ﷺ نے جو اقدامات کے ان کا ایک خاکہ ذہن میں جمالیجیے! صلح حدیبیہ ۶ھ میں ہوئی اور اس کے بعد آپؐ نے آس پاس کے حکمرانوں کی طرف دعویٰ خطوط لکھے۔ حضرت عبد اللہ بن حذافہؓ ہمی رضی اللہ تعالیٰ عنہ حضور ﷺ کا نامہ مبارک لے کر خرسو پرویز نے کے دربار میں پہنچے۔ اس بدجنت نے آپؐ کے نامہ مبارک کو چاک کر دیا اور انتہائی گستاخی کی روشن اختیار کی۔ وہ تو یہ سمجھتا تھا کہ عرب کا سارا اعلاء اس کی سلطنت میں شامل ہے اور عرب میں رہنے

والے سب اس کی رعیت ہیں۔ چنانچہ اس نے یمن کے ایرانی گورنر کو حکم بھیجا کہ (معاذ اللہ، نقل کفر، کفر نباشد) یہ کون گستاخ شخص ہے جس نے مجھے خط لکھنے کی جرأت کی ہے، اس کو فوراً گرفتار کر کے میرے دربار میں حاضر کرو! ..... وہاں سے دو اشخاص خسر و پرویز کے حکم کی تعمیل میں آپؐ کے پاس مدینہ پہنچ کے ہمارے بادشاہ نے آپؐ کو طلب فرمایا ہے۔ حضور ﷺ نے فرمایا میں تمہاری بات کا جواب کل دوں گا۔ اگلی صبح آپؐ نے ان دونوں کو بابا کر فرمایا کہ جاؤ تمہارا رب (بادشاہ) قتل ہو چکا ہے۔ اور فی الواقع اسی رات وہ اپنے بیٹے کے ہاتھوں قتل ہوا تھا۔ آپؐ کے یہ الفاظ بھی تاریخ کی کتابوں میں محفوظ ہیں کہ خسر و پرویز نے میراخط چاک نہیں کیا، اپنی سلطنت کے نکڑے اڑادیئے ہیں۔ اور وہ سلطنت واقع نہیں کیا ہو کر رہی۔

قیصر روم ہرقل کے دربار میں آپؐ کا نامہ مبارک لے کر حضرت ڈجید کلبی رضی اللہ تعالیٰ عنہ پہنچے۔ وہ شخص اہل کتاب میں سے تھا، نصرانی تھا، صاحب علم تھا۔ اس کو یہ پہچاننے میں دری نہیں گلی کہ یہ وہی رسول ہیں جس کے ہم منتظر تھے۔ لیکن حکومت اور سلطنت کی بیڑیاں اس کے پاؤں میں پڑی ہوئی تھیں لہذا وہ ایمان لانے سے محروم رہا۔ تاہم اس نے بھرپور کوشش کی کہ پوری سلطنت اسی طرح اجتماعی طور پر اپنا مذہب تبدیل کر کے اسلام لے آئے جیسے اس سے قبل ایک بار اپنے شہنشاہ کی بیڑی میں پوری سلطنت نے عیسائیت کو اختیار کر لیا تھا۔ چنانچہ اس نے دربار لگایا۔ ان دونوں بیت المقدس کے نزدیک غزہ شہر میں حضرت ابوسفیان جو ابھی تک ایمان نہیں لائے تھے تجارتی قافلہ لے کر پہنچ ہوئے تھے۔ انہیں قیصر روم کے دربار میں طلب کیا گیا۔ بھرے دربار میں جو گفتگو ہوئی اس سے بخوبی اندازہ کیا جا سکتا ہے کہ قیصر چاہتا کیا تھا! ہرقل نے اپنے سوالات کے ذریعے یہ کوشش کی کہ ان کے جواب سن کر دربار یوں پر یہ بات واضح ہوتی چلی جائے کہ آپؐ نبی برحق ہیں، آپؐ ہی رسول آخر الازماں ہیں۔ (یہ بات نوٹ کرنے کے قابل ہے کہ حضرت ابوسفیان نے جو اس وقت مشرکین کے قافلے کے سردار تھے، ہر سوال کے جواب میں صحیح بات بتائی اور غلط بیانی سے گریز کیا) لیکن

اس کے درباریوں اور خاص طور پر بطارقہ یعنی عیسائی پادریوں کا رد عمل نہایت مخالفانہ تھا۔ طیش کے عالم میں ان کے نتھنوں میں سے خرخاہیں نکل رہی تھیں۔ ہر قل نے محسوس کیا کہ اس طرح تو اس کا تخت اقتدار ڈول جائے گا، لہذا ایمان سے محروم رہا۔ اسی طرح مصر کا حکمران مقص بھی عیسائی تھا۔ اس کے پاس جب آپ ﷺ کا نامہ مبارک پہنچا تو اسے بھی پہچانے میں درنیبیں لگی۔ اس نے جان لیا کہ آپ نبی برحق ہیں۔ اس نے آپ کے ایلچی کا احترام کیا، کچھ تھنے تھائف بھی حضور کی خدمت میں بھیجے۔ لیکن اپک شخص شرحبیل بن عروہ نے جور و ساء شام میں سے تھا اور قیصر روم کے زیر اثر سمجھا جاتا تھا، گستاخی کی انتہا کر دی۔ اس کی جانب حضرت حارث بن عیبرہ حضور ﷺ کے ایلچی کے طور پر آپ کا نامہ مبارک لے کر گئے۔ شرحبیل بن عروہ نے انہیں شہید کر دیا۔ یہ واقعہ مملکت روم کے ساتھ اسلامی ریاست کے تصادم کی بنیاد بن گیا۔

### سلطنت روم کے ساتھ تصادم کا آغاز

سفریہ کا قتل میں الاقوامی اخلاقیات میں ایک بہت بڑا جرم تصور کیا جاتا ہے۔ نبی اکرم ﷺ نے ان کے تقاض کے لئے تین ہزار کا ایک لشکر تیار کیا اور اسے حضرت زید بن حارث رضی اللہ تعالیٰ عنہ کے زیر کمان شام کی طرف روانہ کیا۔ یہاں سے گویا اب یہودی عرب تصادم کا آغاز ہو گیا۔ آنحضرت ﷺ نے پیشگوی طور پر یہ ہدایت دے دی تھی کہ اگر حضرت زید شہید ہو جائیں تو پھر کمان حضرت جعفر طیار کے ہاتھ میں ہو گی وہ بھی اگر شہید ہو جائیں تو پھر عبد اللہ بن رواحہ لشکر کے امیر ہوں گے۔ ادھر سے شرحبیل بن عمر و ایک لاکھ کی فوج کے ساتھ مقابلے پر آیا۔ یہاں اب مشورہ ہوا، تین ہزار کا ایک لاکھ کے ساتھ مقابلہ ہے، جنکی نقطہ نگاہ سے کوئی نسبت اور تناسب نہیں بنتا۔ آیا لوٹ جائیں یا آگے بڑھیں اور لشکر اجا جائیں ..... !! مسلمانوں کا ذوقی شہادت اور جذبہ جہاد غالب آیا۔ فیصلہ ہوا کہ نہیں، فتح و لکھست کے بارے میں سوچنا ہمارا کام نہیں، نہیں تو اپنا فرض ادا کرنا ہے۔ مقابلہ ہوا۔ یکے بعد دیگرے حضرت زید بن حارث، حضرت جعفر طیار اور حضرت عبد اللہ بن رواحہ تینوں شہید ہو گئے، رضی اللہ تعالیٰ عنہم و ارضا ہم

اجمیں۔ اور پھر کان ہاتھ میں لی حضرت خالد بن ولید رضی اللہ تعالیٰ عنہ نے اور ایک نہایت خوزیر جنگ کے بعد جیسے بھی بن پڑا، بڑی حکمت اور مہارت کے ساتھ اس لشکر کو دشمن کے زخم سے نکال کر لے آئے۔ جب یہ لشکر مدینے واپس پہنچا تو بعض لوگوں نے اس خیال سے کہ یہ بھگوڑے ہیں اور جان بچا کر میدانِ جنگ سے بھاگ آئے ہیں، لشکر پر باقاعدہ خاک چھینکی۔ نبی اکرم ﷺ نے اس سے منع فرمایا بلکہ اس لشکر کے دفاع میں سورۃ الانفال ہی کے الفاظ کا حوالہ دیا کہ یہ بھاگ کر آنے والے نہیں ہیں بلکہ ان کا یہ عمل تو **فَتَحَرَّفَ الْقَاتَلُ أَوْ مُتَحَيَّزًا إِلَى فَتَنَةٍ** (یعنی جنگی حکمت عملی کے تحت دوسری فوج سے جانلنے کے لئے پیچھے ہٹنا) کے زمرے میں آئے گا، اس لئے کہ یہ لوگ اپنی جماعت کی طرف لوٹ کر آئے ہیں تاکہ ایک نئی تیاری کے ساتھ اور پورے اہتمام کے ساتھ از سر نو حملہ کیا جاسکے۔

### غزوہ تبوک۔ نہایت کٹھن آزمائش

اس کے بعد نبی اکرم ﷺ نے نفیر عام کا اعلان فرمادیا۔ اعلانِ عام کر دیا گیا کہ اب وقت ہے کہ سب لوگ اللہ کے راستے میں نکلیں۔ اللہ کے دین پر ایک کٹھن مرحلہ آگیا ہے، وقت کی عظیم ترین قوت سلطنتِ روما کے ساتھ تصادم درپیش ہے۔ آج کی اصطلاح میں ہم یوں کہیں گے کہ سپر پاورز میں سے ایک کے ساتھ تصادم ہو رہا ہے۔ لہذا ہر شخص اللہ کی راہ میں نکلے۔ سیرت میں یہ پہلا موقع تھا کہ اس طرح نفیر عام کی نئی۔ یہ بھرت کا نواں سال تھا۔ سخت گرمی کا موسم تھا۔ تبوک کی جانب پیش قدمی کرنی تھی جو مذید سے چھ سات سو میل کی مسافت پر تھا۔ اس پر مسٹر ادیہ کے قحط کا ساعالم تھا اور اب کھجور کی فصل پک کر تیار تھی۔ اندیشہ تھا کہ اگر سب لوگ یہاں سے چلے گئے تو ان فصلوں کو اتارنے والا کوئی نہ ہوگا اور یہ برباد ہو جائیں گی۔ پھر یہ کہ لکڑا و کسن سے ہے؟ سلطنتِ روما سے! اب تک تو مسلمانوں کا مقابلہ اپنے ہم پلہ عربوں کے ساتھ تھا۔ مسلمان خود عرب تھے اور ان کے مقابلے میں بھی عرب قوت تھی۔ زیادہ سے زیادہ یہ کہا جا سکتا ہے کہ افواج کی تعداد اور سامانِ حرب کے لحاظ سے ایک اور دس کی نسبت تھی۔

لیکن یہ کہ عرب کا تصادم سلطنت روما کے ساتھ.....! کوئی نسبت تناوب بنتا ہی نہیں۔ یہ وہ وقت ہے کہ جب نبی اکرم ﷺ کی حیات طیبہ کے دوران اہل ایمان کے ایمان کی آخری اور سب سے کڑی آزمائش ہوئی۔ یہی وجہ ہے کہ سورہ توبہ میں تفصیل کے ساتھ اس سفر توک میں پیش آنے والے حالات و واقعات کا ذکر بھی ہے اور ان پر ایک مفصل تبصرہ بھی وارد ہوا ہے۔ سیرت طیبہ میں اس غزوہ کو جہاد و قتال فی سبیل اللہ کا نقطہ عروج قرار دیا جائے تو غلط نہ ہو گا۔ تمیں ہزار کاشکر لے کر محمد رسول اللہ ﷺ مدینہ سے روانہ ہوئے اور ایک نہایت طویل اور پر صعوبت سفر طے کر کے توک پہنچ۔ (سیرت کی کتابوں میں اس مہم کو ”جیش العسرا“، یعنی ”نہایت سختی اور تنگی کا شکر“ کے نام سے بھی یاد کیا جاتا ہے) توک میں آپؐ نے بیس دن قیام فرمایا۔ ہر قل قیصر روم وہاں سے کچھ دور زیاد فاصلے پر نہیں تھا، قریب ہی موجود تھا۔ لاکھوں کی تربیت یافتہ افواج (Standing armies) اس کے ساتھ تھیں۔ لیکن وہ مقابلے کی ہمت نہ کر سکا بلکہ طرح دے گیا، مقابلے پر آنے سے گریز کیا۔ یہ ایک سوالیہ نشان ہے مورخین کے سامنے کہ اس کی وجہ کیا ہوئی؟ نبی اکرم ﷺ میں دن تک توک میں مقیم رہے۔ پورے علاقے پر آپؐ کی دھاک بیٹھ گئی۔ مسلمانوں کا رعب اور دبدبہ قائم ہو گیا۔ آس پاس کے رو ساء نے آ کر اطاعت قبول کی اور اس طرح گویا کہ بیرون ملک عرب اسلام کی دعوت اور اس کے پھیلاوہ کا نقطہ آغاز ہو گیا، لیکن ہر قل سامنے نہیں آیا۔ اس کی واحد وجہ یہ سمجھ میں آتی ہے کہ وہ جانتا تھا کہ مقابلے پر اللہ کے رسولؐ ہیں، ان کے ساتھ ٹکرانے کا نتیجہ اس پر خوب عیاں تھا، لہذا وہ طرح دے گیا اور مقابلے میں نہ آیا۔

وآخر دعوانا ان الحمد لله رب العلمين

قارئین نوٹ فرمائیں کہ حکمت قرآن کا آئندہ شمارہ ”عهد حاضر میں اسلامی ریاست اور معیشت کے چند بنیادی مسائل“ کے موضوع پر محترم ڈاکٹر اسرار احمد صاحب کے مضامین پر مشتمل ہو گا اور اس کی حیثیت اگست اور ستمبر ۲۰۰۲ء کے مشترکہ شمارے کی ہوگی۔

**اہم  
اعلان**